

Ramanjaneyulu

పల్లెలో ఈ దేశానికి పట్టుకొమ్మలు అన్నారు మహాత్మాగాంధీ...

ఆ పల్లెలకు మాత్రం వేళ్లూ, జీవం, సారం అన్నీ రైతులే.

అమ్మ కడుపు నింపాలంటే... రైతు కళ్లం నిండాలి.

దేశం దీమాగా ఉండాలంటే... సేద్యం సాఫీగా సాగాలి.

మారుతున్న కాలంతో పాటు వ్యవసాయంలో వస్తున్న మార్పులను గమనిస్తూ...

పంటను విషపూరితం చేస్తున్న క్రిమిసంహారకాలపై రైతును చైతన్యవంతం చేయడానికి నడుం బిగించారు డా.

రామాంజనేయులు.

వేల రూపాయల ఖర్చుతో ఎరువులు, పురుగుల మందులు విరివిగా వాడుతూ, తగిన దిగుబడి రాక అప్పుల పాలవుతున్న రైతేకి అండగా నిలిచారు రామాంజనేయులు. పండే పంట విషపూరితం కాకూడదని, పదిమంది కడుపునింపే ఆరోగ్యాన్నిచ్చేదిగా ఉండాలనేది ఆయన లక్ష్యం. సహజసిద్ధమైన పద్ధతిలో సేంద్రీయ వ్యవసాయం చేస్తూ మంచి దిగుబడి సాధించవచ్చు అనేది ఆయన నిరూపిస్తున్న సత్యం. దీనికోసం ఏ రైతు పిలిచినా పలికే రైతు రామాంజనేయులు. తన సాయం కోరిన రైతు క్షేత్రానికే వెళ్లి వారి సమస్యకు సరైన పరిష్కారం చూపడంతోపాటు, సంపూర్ణ అవగాహన కలిగించడం తన విధిగా భావిస్తారాయన. బీడు భూముల్ని చూస్తే అతని గుండె బరువెక్కుతుంది... పచ్చని పైరును చూస్తే ఆ మనసు తేలిక పడుతుంది. నేలకు పచ్చని రంగేసి రైతులంటే ఆయనకు ఎనలేని గౌరవం. వారికి ఏ చిన్న అవసరమొచ్చినా తన బాధ్యతగా కదిలే ఈ రైతు... ఏ సందేహమొచ్చినా అడగమంటూ ప్రేమగా ఆహ్వానిస్తారు. ఓపికగా వివరిస్తారు. నేలకు మేలుచేసి రైతుకి కీడు జరగకుండా కాపాడతారు.

కర్నూలు జిల్లాల్లో పుట్టిన రామాంజనేయులు బాల్యమంతా డోన్లోనే గడిచింది. తండ్రి కోటయ్య రైల్వే ఉద్యోగిగా ఎక్కువగా ట్రాన్స్‌ఫర్ అవుతూ ఉండటం వల్ల రామాంజనేయులు విద్యాభ్యాసం వివిధ ప్రాంతాల్లో జరిగింది. ఈ క్రమంలో అనేక ప్రాంతాల పరిస్థితులను అర్థం చేసుకున్నారాయన. అగ్రికల్చర్ బీఎస్సీలో డాక్టరేట్ పొందిన రామాంజనేయులు 1995లో ఇండియన్ రెవెన్యూ సర్వీస్‌లో సంవత్సరం పాటు పని చేశారు. ఆ తర్వాత 1996 నుంచి 2004 వరకు అగ్రికల్చర్ రీసెర్చ్ సర్వీస్‌లో పని చేశారు. ప్రస్తుతం సెంటర్ ఫర్ సస్టయినబుల్ స్టడీస్‌కు ఎగ్జిక్యూటివ్ ఎడిటర్‌గా పనిచేస్తున్నారు. సహజ ఆహారం పేరిట బ్రాంచ్‌లను ఏర్పాటు చేసి స్వచ్ఛమైన రుచులను వినియోగదారులకు అందిస్తున్నారు. దేశంలోని వివిధ రైతు సంఘాలు, ఎన్‌జీఓలు, సెర్ప్, మహిళా సాధికారత గ్రూపులతో కలిసి పని చేస్తూ అనేక రాష్ట్రాల రైతు సమస్యలను పరిష్కరిస్తున్న రైతునేస్తం డా.రామాంజనేయులు. ఎలాంటి క్రిమి సంహారక మందుల అవసరం లేకుండా దిగుబడి ఎలా సాధించాలో పుస్తకాల ద్వారా, నేరుగా రైతులకు తెలియజేస్తూ వ్యవసాయానికి వైద్యం చేస్తున్న ఈ రైతు డాక్టర్‌కి సాక్షి

ఎక్సలెన్స్ అవార్డ్స్ 2016 ఎక్సలెన్స్ ఇన్ ఫార్మింగ్ అవార్డుతో సత్కరిస్తోంది.